

कोटा में चल रहा था नकली बीड़ी का कारखाना, ऐसे खुली पोल

61 पुड़ों में भरी 25 हजार बीड़ियां बरामद, रैपर के होलोग्राम से खुली पोल

Kanharam Mundiyar

February, 24 • 08:48 PM

Kota, Kota, Rajasthan, India



कोटा. दादाबाड़ी थाना क्षेत्र की शिवपुरा क्षेत्र हजिरा बस्ती में नकली माल बनाने वालों ने नकली बीड़ी की फैक्ट्री लगा डाली, जहां बीड़ी बनाने से लेकर बीड़ी की सिंकाई व इसकी पैकिंग का काम शुरू कर दिया गया, लेकिन नकली बीड़ी के पुड़े पर गुणवत्ता की कमी और कंपनी के पैकेट की तरह होलोग्राम नहीं होने से बदमाश आखिर धरे गए।

बीड़ी कंपनी सहायक सेल्स मैनेजर दिनेश जैन ने बताया कि बाजार में बीड़ी की गुणवत्ता की शिकायतें आ रही थी। इस पर उन्हें नकली बीड़ी के चलन का शक हुआ। इस पर कंपनी ने फ्लाइंग इंचार्ज हरगोविंद सिंह को मामले की जांच दी, तो नकली बीड़ी की पुष्टि हो गई और इस मामले में दादाबाड़ी थाने में मामला दर्ज करवाया गया। इस पर थानाधिकारी ताराचंद मीणा ने मामले की जांच की, तो शिवपुरा के हजिरा मोहल्ले स्थित एक मकान में नकली बीड़ी की फैक्ट्री के बारे में जानकारी लगी। इस पर पुलिस ने सोमवार को नकली बीड़ी फैक्ट्री पर छापा मारकर बीड़ी के 61 पुड़ों में करीब साढ़े तीस हजार बीड़ियां बरामद की। पुलिस ने आरोपी दादाबाड़ी की हजिरा बस्ती निवासी बरकत अली को गिरफ्तार कर लिया। पुलिस ने मामला दर्ज कर मामले में कार्रवाई शुरू की।

होलो मार्क से धरे गए आरोपी

पुलिस ने बताया कि नकली बीड़ी बनाने के मामले में आरोपी होलोग्राम नहीं होने से पकड़े गए। दरअसल कंपनी की ओर से बीड़ी के पुड़े पर होलोग्राम बनाया जाता है। जो कि नकली बीड़ी के पुड़े पर नहीं थे। ऐसे में बीड़ी के पुड़े से सप्लायर्स से होते हुए पुलिस फैक्ट्री तक जा पहुंची।